

બાયપાસ સર્જરી સ્મૃતિ : ૨૫/૦૩/૧૯૯૮

★ સન ૧૯૯૭ : પ્રમુખસ્વામી હેલ્થકેર સેન્ટર - (બી.એ.પી.એસ અમદાવાદ મંદિર, શાહીબાગ)માં હૃદયરોગની તપાસ માટે **TMT** (ટ્રેડ મીલ ટેસ્ટ) મશીન આવ્યું હતું. સ્વામીશ્રીને તે મશીનના ઉદ્ઘાટન માટે બોલાવ્યા હતા. ઉદ્ઘાટન કર્યા બાદ સ્વામીશ્રીનો જ પ્રથમ ટેસ્ટ લેવાયો. સ્વામીશ્રીને શરીરમાં કોઈ પણ પ્રકારની તકલીફ અનુભવાતી નહોતી, છતાં રિપોર્ટ **abnormal** આવ્યો, એ રિપોર્ટના આધારે હૃદયમાં પ્રશ્ન છે તેવું પકડાયું!

★ સન ૧૯૯૭ : વડોદરાની Mayo (મેયો) હોસ્પિટલમાં ડો. તેજસ પટેલે એન્જિયોગ્રાફી કરી. પાંચ બ્લોકેજનું નિદાન થયું.

★ ૨૬/૪/૧૯૯૭ : મુંબઈ, ગુરુહરિ પ્રમુખસ્વામી મહારાજને મળવા વિખ્યાત કાર્ડિયોલોજિસ્ટ ડો.અશ્વિનભાઈ મહેતા આવ્યાં હતા. સ્વામીબાપાએ પોતાના ઉતારામાં પાટ નખાવી, સ્વામીશ્રીને સૂવડાવી, પોતાની હાજરીમાં ચેકઅપ કરાવ્યું.

અશ્વિનભાઈએ કહ્યું, 'પ્રશ્ન છે, પણ તાત્કાલિક બાયપાસની જરૂર નથી." અમેરિકાથી ડૉ. સુબ્રમણ્યમનો પણ આવો જ મત પડ્યો હતો. સ્વામીબાપા પ્રસન્ન થતાં કહે : 'આપ બંનેનો સરખો મત પડે છે એટલે હવે અમને ચિંતા નથી.'

★ સન ૧૯૯૭ : અમેરિકામાં 'લેનોક્સ હિલ' હોસ્પિટલમાં ડૉ.ઝેફરી મોસૈઝ દ્વારા સ્વામીશ્રીની એન્જિયોપ્લાસ્ટી કરવામાં આવી. સ્વામીશ્રીએ ૧ માસ આરામ કર્યો.

★ ૯/૩/૧૯૯૮ : અમદાવાદ, રાજસ્થાન હોસ્પિટલમાં ડૉ.તેજસ પટેલ દ્વારા પુનઃ એન્જિયોગ્રાફી થઈ. બાયપાસ કરાવવાનો નિર્ણય લેવાયો.

★ ૨૩/૩/૧૯૯૮ : મુંબઈ, 'બોમ્બે હોસ્પિટલ'ના ૧૩મા માળે, બપોરે ૧-૦૦ વાગે સ્વામીશ્રી દાખલ થયા, પ્રમુખસ્વામી મહારાજે સારંગપુરથી આશીર્વાદ પાઠવ્યા.

★ ૨૫/૩/૧૯૯૮ : આજ બાયપાસ ઓપરેશન થવાનું હતું. પ્રમુખસ્વામી મહારાજ ગઢડા હતા. સવારે ફોન કરી આશીર્વાદ પાઠવ્યા અને ઓપરેશનની સફળતા માટે ઠાકોરજી સમક્ષ ધૂન કરાવી.

– બપોરે ૨-૦૦ થી ૭-૩૦ દરમિયાન ડૉ. ભટ્ટાચાર્ય દ્વારા બાયપાસ ઓપરેશન સફળતાપૂર્વક સંપન્ન થયું.

– સ્વામીશ્રી આપણી સંસ્થામાં બાયપાસ ઓપરેશન કરાવનાર પ્રથમ સંત થયા.

– ઓપરેશન બાદ ત્રીજા માળે, ICU વોર્ડ નં. ૧૨માં લવાયા. આ દિવસનો એક પ્રસંગ સ્વામીશ્રી ખૂબ યાદ કરે છે કે, ‘ઓપરેશન થયા પછી મને આઈ. સી.યુ.માં દાખલ કર્યો. ૯(નવ) એ.સી. ધમધમે. ખૂબ ઠંડી. પણ બોલવું કોને? પછી મેં વિચાર કર્યો: ‘હું આત્મા છું, હું બ્રહ્મ છું’ પણ તે કંઈ કામમાં ન આવ્યું. હું ભ્રમ છું એવું થવા લાગ્યું. પછી યોગીબાપાએ સારંગપુરમાં શાસ્ત્રીજી મહારાજની જૂની સ્મૃતિદેરી હતી, પતરાવાળી, ત્યાં પ્રદક્ષિણા કરતી વખતે, અત્યારે પાછલી સાઈડે જ્યાં પાણીની ટાંકી છે તે તરફ ઈશારો કરતા કહ્યું હતું: ‘હું ને શાસ્ત્રીજી મહારાજ ગારો ખુંદતા ખુંદતા અહીંથી આવતા.’ આ સ્મૃતિ કામમાં આવી. તે વિચાર આવ્યો ને એ.સી.- બે.સી. બધું શમી ગયું. નિરાંત થઈ ગઈ.”

– પ્રશ્ન : ‘યોગીબાપાની સ્મૃતિ કરતા દેહનું ભાન ભુલાઈ જાય?’ સ્વામીશ્રી કહે: ‘હા.’

– પ્રશ્ન : ‘એવી કેવી સ્મૃતિ?’ સ્વામીશ્રી કહે: ‘એ તો થઈ ગઈ, ભગવાનની કૃપાથી.’

આ રૂમમાં સ્વામીશ્રી ત્રણ દિવસ રહ્યા.

– સ્વામીબાપાએ ખાસ ડૉ. તેજસભાઈ પટેલને ખાસ કહ્યું કે તમે આખો દિવસ હાજર રહેજો. તેમને પહેલેથી કહેલું નહોતું, ટાઈમ નહોતો, પણ સ્વામીબાપાના વચને તે આખો દિવસ હાજર રહ્યા.

– બાપાસ પછી ડૉ. તેજસભાઈએ બ્લેન્ક ચેક આપતાં ડૉ. ભટ્ટચાર્યને કહ્યું, 'ચેક ઉપર તમારે જેટલી રકમ જોઈતી હોય તેટલી લખી લ્યો.'

– ત્યારે તેઓએ કહ્યું, "I have touched a heart which you will not know the feeling... Tejas! I don't want anything (as a charge)" (મેં એક એવા હૃદયનો સ્પર્શ કર્યો છે. તમને તેનો ખ્યાલ નહીં આવે. તેજસભાઈ! મારે કાંઈ નથી જોઈતું.)

– આમ કહી તેઓએ જીવનમાં પહેલીવાર પોતાની ફી ન લેતા તે ચેક પાછો આપી દીધો.

– તેઓ કહે છે કે, તે સમયે જ મને ખબર પડી ગઈ હતી કે, 'આ એક અલગ વ્યક્તિ છે.' અને આજે તેઓ આખી સંસ્થાના પ્રમુખ છે. તે સમયે હું તે જોઈ શક્યો.

★ ૨૮/૩/૧૯૯૮ થી ૧/૪/૧૯૯૮ : વોર્ડ નં. ૨૪માં રિક્વરી રૂમમાં ૬ દિવસ રહ્યા. '

★ ૨/૪/૧૯૯૮ : ૧૩મા માળ રૂમ નં. ૧૩૫૯માં શિફ્ટ થયા.

★ ૪/૪/૧૯૯૮ : સ્વામીબાપાનો ફોન આવ્યો કે 'આવતી કાલે હરિનોમ છે, પણ ઉપવાસ ન કરતાં, તે સ્વામીશ્રીની ઈચ્છા તો નિર્જળ ઉપવાસ કરવાની જ હતી (બાયપાસ ઓપરેશન થયાને ૧૦ જ દિવસ થયા હતા તોય!) પરંતુ સ્વામીબાપાની આજ્ઞા આવતા ફક્ત દવા પૂરતું પ્રવાહી લીધું.

– પછી ૯/૪/૧૯૯૮ સુધી આ જ રૂમમાં રહ્યાં.

– આમ કુલ ૧૮ દિવસ સુધી 'બોમ્બે હોસ્પિટલ'માં રહ્યા.

★ ૧૦/૪/૧૯૯૮ થી ૨૭/૪/૧૯૯૮ : મુંબઈ, દાદર મંદિરે ચોથા માળે, સદ્ગુરુ સંતોના કક્ષમાં આરામ કર્યો.

★ ૨૮/૪/૧૯૯૮ : અક્ષય તૃતીયાના દિવસે સ્વામીશ્રી અમદાવાદ, અક્ષરપીઠના ચોથા માળે, સ્વામીબાપા રાત્રિભોજન લઈ રહ્યા હતા ત્યાં પધાયાં. સ્વામીબાપાને પગે લાગી નીચે, રજાઈ ઉપર બેસી ગયા. સ્વામીબાપાએ ઉપર બેસાડ્યા. સ્વામીશ્રીના ઓપરેશનની, તબિયતની વાતો થઈ. સ્વામીબાપાએ કેરીનો પ્રસાદ આપ્યો. મોગરાનો હાર પહેરાવ્યો.

– સ્વામીશ્રી કહે : “સ્ટ્રેચરમાં મને લઈ જતા હતા ત્યારે 'યોગીબાપા અને આપ સાથે જ હો' એવો અનુભવ થયો.'

– સ્વામીબાપા રાજી થતાં કહે : 'હવે કાયમી વાંધો નહીં આવે... શાંતિ શાંતિ શાંતિ થઈ ગઈ.'

– આ આશીર્વાદ ફળી રહ્યા છે, તેનો અનુભવ આપણને થઈ રહ્યો છે.
– સ્વામીશ્રી બીજો પણ એક અનુભવ વારે વારે કહે છે : ‘ઓપરેશન પત્યું. મને એમ કે ઓપરેશન કરવા લઈ જાય છે, પણ ખરેખર થઈ ગયું હતું... (એટલે કે, ખબર જ ના પડી!)’

★ પછીના દિવસોમાં, ૪/૬/૧૯૯૮ થી ૨૦/૬/૧૯૯૮ સુધી સ્વામીશ્રીએ વિધાનગરમાં, સંતશિબિરમાં લાભ આપ્યો.

★ ૨૦/૬/૧૯૯૮ : અમદાવાદ, ડો.તેજસ પટેલ દ્વારા હૃદયની સોનોગ્રાફી (2D Eco). બધું એકદમ બરાબર હતું.

★ ૭/૭/૧૯૯૮ : સ્વામીબાપાની બાયપાસ સર્જરી – ન્યુયોર્ક. તે દરમિયાન સ્વામીબાપાએ અક્ષરવત્સલ સ્વામીને સ્વામીશ્રીની ચિંતા કરતાં કહ્યું : ‘અહીં તો તમે બધા વાતો કરી વાતાવરણ હળવું કરનારા મારી પાસે છો, પણ મહંત સ્વામીએ બાયપાસ કરાવ્યું છે, તેમની પાસે કોઈ નહીં હોય, તેમને શું નું શું થતું હશે!’

★ ૮/૭/૧૯૯૮ થી તો સ્વામીશ્રીએ રેગ્યુલર વિચરણ પણ ચાલુ કરી દીધું!

★ બાયપાસ સર્જરી બાદ સ્વામીશ્રીએ કાજુ જમવાના બંધ કરી દીધા.

=X=X=X=X=